



**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**

**ក្រសួងសេដ្ឋកិច្ច និង ហិរញ្ញវត្ថុ**

ថ្ងៃ ចន្ទ ១១ រោច ខែ បុស្ស ឆ្នាំ កុរ ឯកស័ក ព.ស ២៥៦៣  
រាជធានីភ្នំពេញ, ថ្ងៃទី ២០ ខែ មករា ឆ្នាំ ២០២០

**សេចក្តីប្រកាសព័ត៌មានស្តីពីជំនួបរវាង**  
**ឯកឧត្តមអគ្គបណ្ឌិតសភាចារ្យ អូន ព័ន្ធមុនីរ័ត្ន ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ**  
**ជាមួយនិង**

**លោកជំទាវ ខាមេន ម៉ូរេនូ (Carmen Moreno) ឯកអគ្គរដ្ឋទូតសហភាពអឺរ៉ុបថ្មីប្រចាំកម្ពុជា**

នាសៀលថ្ងៃទី ២០ ខែ មករា ឆ្នាំ ២០២០ វេលាម៉ោង ០៤:០០ រសៀល, នៅទីស្តីការក្រសួងសេដ្ឋកិច្ច និង ហិរញ្ញវត្ថុ, ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ បាន ទទួលជួបលោកជំទាវ **ខាមេន ម៉ូរេនូ (Carmen Moreno)** ឯកអគ្គរដ្ឋទូតសហភាពអឺរ៉ុបប្រចាំកម្ពុជា ដើម្បីសម្តែងការ គួរសម និងពិភាក្សាអំពីកម្មវិធីកិច្ចសហប្រតិបត្តិការកម្ពុជា និងសហភាពអឺរ៉ុប ។

**ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី** បានស្វាគមន៍យ៉ាងកក់ក្តៅចំពោះ លោកជំទាវ **ខាមេន ម៉ូរេនូ** ដែលត្រូវបានចូលមកបំពេញភារកិច្ចជំនួសឯកឧត្តម **ច្រូប អេឌហ្គារ (George Edgar)** ដែលបានចប់បេសកកម្មការងារនៅ កម្ពុជាកាលពីពេលថ្មីៗកម្លងមក ជាមួយនឹងក្តីរំពឹងយ៉ាងមុតមាំថាវត្តមានរបស់លោកជំទាវ នឹងរួមចំណែកដល់ការបន្តពង្រឹង និងពង្រីកកិច្ចសហប្រតិបត្តិការ រវាងរាជរដ្ឋាភិបាលកម្ពុជាជាមួយនឹងសហភាពអឺរ៉ុបឱ្យកាន់តែរឹងមាំថែមទៀត ។ **ឯកឧត្តម អគ្គបណ្ឌិតសភាចារ្យ ឧបនាយករដ្ឋមន្ត្រី** ក៏បានជម្រាបជូនអំពីស្ថានភាពសេដ្ឋកិច្ច ដែលកម្ពុជាកំពុងសម្រេចបាននូវ ស្ថិរភាពម៉ាក្រូសេដ្ឋកិច្ចយ៉ាងរឹងមាំជាមួយនឹងកំណើនសេដ្ឋកិច្ចខ្ពស់ ។ កម្ពុជា កំពុងបន្តដំណើរយ៉ាងស្វាហាប់ តម្រង់ទិស ឆ្ពោះទៅរកចក្ខុវិស័យឆ្នាំ ២០៥០ ដើម្បីប្រែក្លាយខ្លួនទៅជាប្រទេសអភិវឌ្ឍន៍ ដោយបានកំណត់យកឆ្នាំ ២០៣០ ជាឆ្នាំ គោល ដែលត្រូវសម្រេចឱ្យបាននូវលទ្ធផលជាសារវ័ន្តនៃកំណែទម្រង់សំខាន់ៗ និងការប្រែក្លាយខ្លួនជាប្រទេស ចំណូលមធ្យមកម្រិតខ្ពស់ ។

លោកជំទាវ **ខាមេន ម៉ូរេនូ** បានវាយតម្លៃខ្ពស់ចំពោះកិច្ចខិតខំប្រឹងប្រែងរបស់រាជរដ្ឋាភិបាលកម្ពុជា ដែល សម្រេចបាននូវកិច្ចអភិវឌ្ឍក្នុងសន្ទុះលឿន និងប្រកបដោយផ្ទៃផ្កា និងបានជម្រាបជូនថាសហភាពអឺរ៉ុប តែងប្រកាន់ ជំហរច្បាស់លាស់ ក្នុងការធ្វើកិច្ចសហប្រតិបត្តិការល្អ និងពេញលេញជាមួយរាជរដ្ឋាភិបាល ដើម្បីបន្តចូលរួមចំណែកជំរុញ កិច្ចអភិវឌ្ឍនៅកម្ពុជា ។ ជាមួយគ្នានេះ លោកជំទាវ ក៏បានថ្លែងនូវការអរគុណចំពោះរាជរដ្ឋាភិបាលកម្ពុជា ដែលបានគាំទ្រ ដល់ប្រតិបត្តិការរបស់សហភាពអឺរ៉ុប រហូតទទួលបានជោគជ័យក្នុងកិច្ចសហប្រតិបត្តិការកន្លងមក ។ លោកជំទាវ នឹងបន្ត គាំទ្រជំរុញកិច្ចសហប្រតិបត្តិការកម្ពុជា-សហភាពអឺរ៉ុប ឱ្យកាន់តែស៊ីជម្រៅ និងជាយុទ្ធសាស្ត្រថែមទៀត តាមរយៈកិច្ច សហប្រតិបត្តិការវេសស្រមតាមតម្រូវការជាអាទិភាព ជាក់ស្តែង និងកម្មវិធីអភិវឌ្ឍន៍របស់កម្ពុជា ក៏ដូចជាបន្តការគាំទ្រដល់កម្ម វិធីនៃកិច្ចសហប្រតិបត្តិការដែលកំពុងតែអនុវត្តន៍ ដូចជា កម្មវិធីកំណែទម្រង់ការគ្រប់គ្រងហិរញ្ញវត្ថុសាធារណៈ (Public Financial Management Reform Program) ការបណ្តុះបណ្តាលធនធានមនុស្ស ជាដើម ។

**ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី** ក៏បានថ្លែងអំណរគុណចំពោះសហភាពអឺរ៉ុបដែលមានសុឆន្ទៈខ្ពស់ និងពិតប្រាកដក្នុងការចូលរួមចំណែកដល់កិច្ចអភិវឌ្ឍនៅកម្ពុជា ឈានឆ្ពោះទៅគោលដៅឆ្នាំ ២០៣០ និង ២០៥០ ក្នុងក្របខ័ណ្ឌនៃកិច្ចសហប្រតិបត្តិការដែលកាន់តែរឹងមាំជាងមុន ។ ដើម្បីបន្តជម្រុញឱ្យកិច្ចសហប្រតិបត្តិការកម្ពុជាសហភាពអឺរ៉ុប ឱ្យកាន់តែស៊ីជម្រៅ និងជាយុទ្ធសាស្ត្រថែមទៀត, **ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី** បានគូសរំលេចថា ក្រៅពីជំនួយសម្រាប់ការអភិវឌ្ឍន៍ផ្លូវការ (Official Development Assistance, ODA) ដែលនៅតែបន្តដើរតួនាទីសំខាន់ចូលរួមចំណែកសម្រាប់ការអភិវឌ្ឍន៍កម្ពុជា សម្រាប់រយៈពេលមធ្យមខាងមុខនេះ, កម្ពុជា ត្រូវការជាចាំបាច់នូវពិពិធកម្មសេដ្ឋកិច្ចជាមួយដៃគូរសំខាន់ដូចជាសហភាពអឺរ៉ុប តាមរយៈកិច្ចសហប្រតិបត្តិការជាមួយវិស័យឯកជន ទាក់ទាញវិនិយោគ និងពាណិជ្ជកម្មកម្រិតសហគមន៍អឺរ៉ុប ។ ក្នុងន័យនេះ, កម្ពុជា កំពុងតែខិតខំឱ្យមានការយល់កាន់តែច្បាស់អំពីកម្ពុជា លើកកម្ពស់ភាពប្រកួតប្រជែងរបស់កម្ពុជា រៀបចំកែទម្រង់ហេដ្ឋារចនាសម្ព័ន្ធ និងបរិស្ថានសម្រាប់ការវិនិយោគនៅកម្ពុជាឱ្យកាន់តែល្អប្រសើរ សម្រាប់ទាក់ទាញវិនិយោគិនមកពីសហគមន៍អឺរ៉ុប ។ ជាមួយគ្នានេះ, ត្រូវខិតខំបន្ថែមក្នុងការលើកកម្ពស់ទំនាក់ទំនងរវាងប្រជាជន និងប្រជាជន រវាងកម្ពុជា និងអឺរ៉ុប តាមរយៈទេសចរណ៍ បម្លាស់ប្តូរវប្បធម៌ ការបណ្តុះបណ្តាលធនធានមនុស្ស និងវិជ្ជាជីវៈ និងការតភ្ជាប់ (Connectivity) ទាំងផ្នែកទន់ និងផ្នែករូបវន្ត ជាដើម ។

ជាទីបញ្ចប់, **ឯកឧត្តមអគ្គបណ្ឌិតសភាចារ្យ ឧបនាយករដ្ឋមន្ត្រី** ក៏បានជូនពរលោកជំទាវ **ខាមេន ម៉ូរេនូ** ឱ្យទទួលបានជោគជ័យក្នុងការបំពេញតួនាទីជាឯកអគ្គរដ្ឋទូតសហភាពអឺរ៉ុបប្រចាំ កម្ពុជា ។

